

दृ॒ह्युत आगस्त्यः । पवमानः सोमः । गायत्री ।

पवस्व दक्षसाधनो देवेभ्यः पीतये हरे । मरुद्भ्यो वायवे मदः ॥ ९.०२५.०१

दक्षसाधनः- सामर्थ्यसाधकः । मदः- तृप्तिकरः सन् । हरे- हे आकर्षक सोम । वायवे- प्राणाय ।

मरुद्भ्यः- प्राणविभागेभ्यः । देवेभ्यः । पीतये- अनुभूतये । पवस्व- क्षर ॥१॥

पवमान धिया हितोऽभि योनिं कनिक्रदत् । धर्मणा वायुमा विश ॥ ९.०२५.०२

पवमान- पूयमान । धिया- चित्तधारणाशक्त्या । हितः- अन्तर्निहितः । योनिम्- सर्वबीजमात्मानम् ।

अभि- आभिमुख्येन । कनिक्रदत्- शब्दितवानुपदिष्टवानिति भावः । धर्मणा- स्वधर्मेण । वायुम्- प्राणम् । आ विश । प्राणोपासने तद्रसास्वादनं भवत्विति भावः ॥२॥

सं देवैः शोभते वृषा कविर्योनावधि प्रियः । वृत्रहा देववीतमः ॥ ९.०२५.०३

वृत्रहा- आवरणनाशकः । देववीतमः- द्योतनशक्तिभिरनुभूयमानः । वृषा- वर्षकः । कविः- क्रान्तदर्शी । प्रियः । देवैः- द्योतनशक्तिभिः । योनावधि- स्वबीजे आत्मनि । सम्- सम्यक् । शोभते- प्रकाशते ॥३॥

विश्वा रूपाण्या विशन्पुनानो याति हर्यतः । यत्रामृतास आसते ॥ ९.०२५.०४

यत्र- यस्मिन् दिव्यसदने । अमृतासः- अमृताः । आसते- सन्ति । तत्स्थानम् । हर्यतः- कमनीयः ।

पुनानः- पूयमानः सोमः । याति- गच्छति । विश्वा रूपाणि- सर्वेषु रूपेषु च । आविशत्- विवेश ॥४॥

अरुषो जनयन्गिरः सोमः पवत आयुषक् । इन्द्रं गच्छन्कविक्रतुः ॥ ९.०२५.०५

अरुषः- रोचमानः । सोमः- रसः । आयुषक्- अनुषक्तं यथा भवति तथा । कविक्रतुः- अग्निभूतः
क्रान्तदर्शिनां सङ्कल्पभूतः । इन्द्रम्- परमेश्वरम् । गच्छन् । गिरः- मन्त्रान् । जनयन्- सृजन् । पवते-
क्षरति ॥५॥

आ पवस्व मदिन्तम पवित्रं धारया कवे । अर्कस्य योनिमासदम् ॥ ९.०२५.०६

अर्कस्य- मन्त्रस्य । योनिम्- मूलं हृदयस्थानम् । आसदम्- प्राप्तुम् । मदिन्तम- अतिशयेन
तोषकर । कवे- क्रान्तदर्शिन् । धारया । पवित्रम्- शुद्धं प्रतीकं कलशं वा । आ- आभिमुख्येन ।
पवस्व- क्षर ॥६॥